


Id-dimostrazzjoni ta' San Pietru fuq il-baħar 35 sena mill-bidu tagħha

L-ewwel idea li f'Birzebbuga tibda` tigi organizzata din id-dimostrazzjoni fuq il-baħar kienet tal-Kappillan Dun Karm Frendo minn Ħal Qormi li kien ha l-pussess tiegħu nhar id-29 ta' Ottubru 1978. Hu kien ressaq il-proposta tiegħu quddiem il-kumitat tal-festa ta' dik is-sena u wara kien sab liż-żgħażaġh tal-Azzjoni Kattolika u kien heġġiġhom sabiex jiehdu sehem fl-organizzazzjoni tagħha. Għalhekk iż-żgħażaġh, flimkien mal-Kappillan u l-kumitat tal-festa bdew ihejju l-preparamenti sabiex jorganizzaw din id-dimostrazzjoni simili għal dak li kien ġara ħames snin qabel, propju fl-1974 meta ġiet il-vara titolari mill-induratura.

Għall-bidu l-Kappillan kien se juża` l-vara ta' San Pietru l-antika (San Pietru ż-Żgħir) dik li tinsab fil-kor tal-knisja, sakemm issir waħda ġdida. Però din ma kinetx idea tajba minħabba l-valur storiku tagħha. Għalhekk il-Kappillan Frendo kien avvicina lil Dun Ġorġ Deguara minn Raħal Ġdid sabiex jaħdem statwa ta' San Pietru għal din id-dimostrazzjoni. Hawn il-Kappillan kien lahaq ftehim ma' Dun Ġorġ sabiex dan jisilfu l-istatwa ta' San Pietru li kienet tagħmel parti mill-armor ta' barra tal-festa ta' Kristu Re f'Raħal Ġdid bil-patt li s-sena ta' wara jaħdem waħda ġdida għal Birzebbuga.



Il-vara titolari ta' San Pietru qed tingarr fuq il-baħar wara l-induratura fl-1974



Dun Ġorġ Deguara

L-ewwel darba li saret din id-dimostrazzjoni kienet nhar it-3 ta' Awwissu tal-1979.

Il-poplu attenda bi hġaru u akkumpanja l-istatwa minn fuq il-baħar mill-Bajja ta' San Ġorġ sal-Bajja s-Sabiha, permezz ta' dgħajjes u opri oħra tal-baħar. L-istatwa kienet ingarret fuq il-lanċa ta' Ġużi Aquilina u ibnu Mario minn tar-Ratal. Għal dik is-sena, din l-attività waqfet hemm iżda fis-snin ta' wara ġiet żviluppata iktar kif ser naraw.

Hekk kif għaddiet il-festa tal-1979, Dun Ġorġ beda jaħdem l-istatwa l-ġdida li kellha tibda tintuża għal din id-dimostrazzjoni. Din inħadmet fil-biċċa tal-mezzanin numru 28 Triq il-Gżira f'Birzebbuga, li kienet ir-residenza tas-sajf ta' Dun Ġorġ. Fit-22 ta' Frar 1980, nhar il-festa liturġika tal-Katedra ta' San Pietru, din l-istatwa ntrammat fil-knisja parrokkjali sabiex il-parruċċani jkunu jistgħu jarawha. Fil-festa tal-1980 din l-istatwa għamlet l-ewwel mawra tagħha fuq il-baħar fejn sfortunatament il-Kappillan Dun Karm Frendo ma lehaqx ra din l-attività minħabba li kien miet hesrem nhar it-13 ta' Ġunju fl-ghomor ta' 37, mewta li hasdet għalkollox lill-parruċċani kollha u li l-Banda San Pietru li kienet daqet waqt il-funeral tiegħu. Minflok kien lehaq il-Kappillan Dun Pawl Buttigieg li illum il-ġurnata huwa misjunarju.

Dik is-sena l-istatwa kienet tniżżlet mill-knisja sál-Bajja ta' San Ġorġ bil-mixi fuq l-ispallejn taż-żgħażaġh tal-Azzjoni Kattolika, u għamlet il-mawra tagħha fuq il-baħar fejn jakkumpanjawha kien hemm ukoll diversi sajjieda Xlukkajri bl-opri tas-sajd tagħhom. Hekk kif waslet fuq il-moll tal-Bajja s-Sabiha il-poplu laqa` din l-istatwa fejn dakinhar fost



Il-mikbi Dun Karm Frendo

il-parruċċani kien evidenti n-nuqqas tal-preżenża tal-mibki Kappillan Frendo li kien il-moħħ wara din l-istatwa. Minn hemm din l-istatwa kienet ingarret miż-żgħażaġħ lejn il-knisja filwaqt li aktar tard il-Banda San Pietru kienet ferrhet lill-parruċċani b'daqq ta' marci brijjużi mat-toroq prinċipali tar-rahal.

Kien fis-sena ta' wara li kien gie deċiż li l-marċ tal-aħħar tat-Tridu jibda jiġi amalgamat mad-dimozzazzjoni tal-istatwa u għalhekk nhar il-Ġimgħa 31 ta' Lulju tal-1981 hekk kif l-istatwa tniżżlet minn fuq il-lanċa għal fuq il-moll tal-Bajja s-Sabiha, sabet tistenniha l-Banda San Pietru fejn selmitilha bid-daqq tal-innu popolari, wara akkumpanjataha b'marċ mad-diversi toroq u hekk kif waslet fil-pjazza din giet imtella' fuq kolonna permezz ta' krejn ta' Leli Cutajar (il-Bebboxu). Din kienet tkun xena mill-isbaħ fejn Leli kien jgħolli l-istatwa u wara li kien idawwarha fuq il-folla prezenti, kien ipogġiha fuq il-kolonna fost id-daqq tal-innu popolari, u l-hruq tas-sufarelli, *flares* u anke rdieden żgħar mill-idejn.

Bl-inklużjoni tal-Banda Birzebbuġa bħala t-tieni soċjetà mużikali fir-rahal din għamlet użu min din l-istatwa fl-1991. Wara, il-Banda San Pietru kienet akkwistat il-privileġġ li tuża din l-istatwa u tellgħaha fuq il-kolonna.

B'riżultat ta' dan il-membri tal-Banda Birzebbuġa kienu ordnaw statwa ġdida u għal diversi snin din id-dimozzazzjoni kienet tikonsisti f'żewġ statwi fuq il-baħar fl-istess hin. Maż-żmien il-kumitat tal-Banda San Pietru b'sens ta' rieda tajba ċeda wieħed mill-privileġġi li kellha s-Soċjetà bħala l-ewwel Banda fir-rahal, cioe' dak li l-Banda torganizza din id-dimozzazzjoni fl-aħħar jum tat-Tridu sabiex b'hekk dawn iż-żewġ dimozzazzjonijiet bdew jiġu organizzati waħda l-Hamis u l-oħra l-Ġimgħa biż-żewġ soċjetajiet jolternaw s-sehem tagħhom kull sena. Fl-1997 kienet inħadmet rampa sabiex din l-istatwa tiġi mtella' fuq il-kollona minhabba l-ħsara li kellha l-istatwa. Fl-istess perjodu din l-istatwa bdiet anke tiġi akkumpanjata minn diversi bandisti permezz ta' daqq ta' marci brijjużi minn fuq lanċa waqt id-dawra tagħha fuq il-baħar.



L-istatwa ta' San Pietru li ntuzat għall-ewwel dimozzazzjoni

Wara diversi snin, u anke minhabba ħsara strutturali li sofriet din l-istatwa, inħasset il-htieġa li ssir statwa ġdida. Minhabba li l-istatwa orriginali kienet propjeta' tal-Parroċċa, s-Soċjetà għamlet rikors il-Kurja tal-Arcisqof sabiex tibdel din l-istatwa. Dan ir-rikors kien intlaqa' mill-awtoritajiet Ekkleżjastiċi bid-dritt għall-użu ta' din l-istatwa jibqa' rriservat biss għall-Għaqda Mużikali San Pietru fil-Ktajjen. Din l-istatwa nħadmet


mill-istatwarju Għawdxin Michael u ibnu Adonai Camilleri Cauchi fis-sena 2007 fejn fl-okkażżjoni tal-hamsin sena anniversarju mit-twaqqif tal-Għaqda Mużikali San Pietru fil-Ktajjen. L-istess Soċjetà rregalat din l-istatwa lill-Parroċċa. Il-kompożizzjoni artistika tagħha hi xi ftit differenti minn kif sa dak iż-żmien il-poplu ta' Birzebbuġa kien imdorri jara statwa ta' San Pietru. Dan jinsab bilwieqfa u b'mod artistiku ħafna jinsab imdawwar fuq in-naħa tax-xellug tiegħu. F'idejh il-leminja San Pietru qed iżomm il-palma bħala simbolu tal-martri u fuq dik tax-xellug l-imfietah u l-Bibbja li jissimbolizzaw s-setgħa tiegħu bħala l-ewwel kap viżibli tal-Knisja Kattolika u t-tagħlim tal-Evangġelu.




L-Statwa quddiem l-Azzjoni

Konklużjoni

Is-snin għaddew u nbidlu ż-żminijiet. Izda din t-tradizzjoni li ilha ssir għal 35 sena, minkejja t-tibdil li rat, baqgħet meqjusa bħala l-aktar avveniment li l-Birżebbuġin huma magħrufin għalih. Nies minn madwar Malta u Għawdex jiġu sabiex jaraw din id-dimostrazzjoni unika fil-gzejjer tagħna fejn minn jiġi jipprova jitla' fuq dgħajsa jew jimxi tul il-kosta kollha sabiex isegwi. Bla dubju ta' xejn tifikira hajja li hallilna l-Kappillan Dun Karm Frendo ftit qabel ma' ngħaqad mal-Hallieq u ma' San Pietru li tant hadem għal parroċċa tiegħu tul il-perjodu qasir li dam imexxiha. Għalhekk nistiden lill-qarrejja kollha sabiex din is-sena ma jitfux dan l-avveniment li se jsir il-**Hamis 31 ta' Lulju fejn fis-7.15 p.m.** tibda d-dimostrazzjoni minn fuq il-moll tal-Bajja ta' San Ġorġ fejn wara jsir marċ u **fil-10.30 p.m.** ikun hemm spetaklu kbir fil-pjazza tal-knisja.



L-Statwa l-antika tingarr fuq il-bahar



L-Statwa fuq il-kolonna f'Misrah il-Knisja



L-Statwa l-antika fl-ahhar snin tagħha



L-Statwa li giet mżanzna fl-2007